



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1380/16 - 2005 පෙබරවාරි 16 වැනි බදාදා - 2005.02.16

(ආණ්ඩුවේ බලයපිට ප්‍රසිද්ධ කරන ලදී)

## I වැනි කොටස : (I) වැනි ඡේදය - සාමාන්‍ය

ජනාධිපතිතුමිය විසින් කරනු ලබන ප්‍රකාශන ආදිය

යොමු අංකය එස්පී/6/එන්/234/2005.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති වන්දිකා බණ්ඩාරනායක කුමාරතුංග මැතිණිය විසින්

මුද්‍රාව

වන්දිකා බණ්ඩාරනායක කුමාරතුංග,  
ජනාධිපති.

ගරු හෙක්ටර් සෙනෙවිරත්න යාපා මැතිතුමා,  
ගරු ජේදුරු හේවා කංකානන්ගේ කුලතිලක මැතිතුමා,  
වෙතය.

ශ්‍රද්ධාමත්ත පෙරටුවයි !

2004 දෙසැම්බර් මස 26 වැනි දින පෙර නොවූ විරූ ලෙසින් හටගත් සුනාමි රළු පහරින් ශ්‍රී ලංකාවේ බස්නාහිර, නැගෙනහිර, උතුරු හා දකුණු වෙරළබඩ ප්‍රදේශයන් විශාල වශයෙන් විනාශයට පත්කෙරෙමින් දහස් සංඛ්‍යාත ජනකායකගේ ජීවිත හා අතිමහත් ප්‍රමාණයක දේපල හා පරිසර හානියක් සිදු වූ හෙයින් දැමෙහි මින්මතු සඳහන් කරනු ලබන කාරණා පරීක්ෂණයට භාජනය කිරීම මාගේ අදහසේ හැටියට මහජන යහපතට හේතුවන හෙයින්, එකී කාරණා ගැන පරීක්ෂණ කොමිෂන් සභාවක් පත්කිරීම අවශ්‍යයි මා හට පෙනී යන හෙයින් ද,

ජනාධිපතිනි වන්දිකා බණ්ඩාරනායක කුමාරතුංග වන මම ඔබතුමාගේ විවක්ෂණභාවය, සාමාර්ථය හා විශ්වාසවන්තභාවය කෙරෙහි මහත් වූ හක්තිය හා විශ්වාසය තබමින් (393 වන අධිකාරය වූ) පරීක්ෂණ කොමිෂන් සභා පනතේ 2 වැනි වගන්තියෙන් විධිවිධානවලට අනුකූලව පෙරකී,

- ගරු හෙක්ටර් සෙනෙවිරත්න යාපා මැතිතුමා
- ගරු ජේදුරු හේවා කංකානන්ගේ කුලතිලක මැතිතුමා

වන ඔබතුමන්ලා පහත සඳහන් කාරණා ගැන පරීක්ෂා කොට වාර්තා කිරීම සඳහා මාගේ කොමසාරිස්වරයන් ලෙස මෙයින් පත් කරමි.

- (අ) 2004 දෙසැම්බර් මස 26 වැනි දින උදෑසන ඉන්දියානු සාගරයේ සුමාත්‍රා දූපත අසල හටගත් භූ කම්පනයක් පිළිබඳව ශ්‍රී ලංකාවේ කිසියම් අදාළ රාජ්‍ය ආයතන/නියෝජිත ආයතනවලට (කාලගුණ විද්‍යා දෙපාර්තමේන්තුව, භූ විද්‍යා හා පතල් කාර්යාංශය වැනි) කල්තබා අනතුරු ඇඟවීමක් ලැබුනේ ද යන වග ;
- (ආ) එසේ නම් එබඳු අනතුරු ඇඟවීමක් කවුරුත් විසින් කවුරුත් වෙත කරනු ලැබුවේ ද යන වගත්, සිදුවීමට ආසන්නව පවත්නා ආපදාව පිළිබඳව ජනතාවට අනතුරු ඇඟවීමට අදාළ අධිකාරිය/අධිකාරීන් විසින් කවර ක්‍රියා මාර්ගයක් ගන්නා ලද්දේ ද යන වග ;
- (ඇ) මෙම භූ කම්පනය සිදුවීමෙන් අනතුරුව ශ්‍රී ලංකාවේ කුමන කොටසකට හෝ උදම් රළුපහර ඇතිවිය හැකි බවට යම් රාජ්‍ය ආයතනයකට / නියෝජිත ආයතනයකට කල්තබා අනතුරු ඇඟවීමක් ලැබුනේ ද යන වග ;
- (ඈ) එසේ නම්, ජනතාවට කල්තබා අනතුරු ඇඟවීමක් කිරීමට අසමත්වීමට හේතුවූ කරුණු මොනවාද යන වග ;
- (ඉ) යම් රාජ්‍ය නියෝජිත ආයතනයක් හෝ රාජ්‍ය නිලධාරියෙකු/නිලධාරීන් විසින් සිදුවීමට ආසන්නව පැවති ආපදාව ගැන මහජනතාවට අනතුරු ඇඟවීමක් නිකුත් කිරීමට අප්‍රමාදව ක්‍රියා නොකිරීමෙන් සිය රාජකාරි ඉටු කිරීමට අසමත්ව තිබේද යන වග ;
- (ඊ) ළඟාවන උදම් රළුපහරක් හෝ වෙනයම් ස්වභාවික ආපදාවක් ගැන හෝ කල් තබා තොරතුරු දැන ගැනීමට දැනට රටෙහි පවත්නා ක්‍රියා පද්ධතියෙහි ප්‍රමාණවත් බව තක්සේරු කිරීම ;
- (උ) ස්වභාවික ආපදාවන් ගැන කල් ඇතිව අනතුරු ඇඟවීමේ යාන්ත්‍රණ වැඩිදියුණු කොට එමගින් ස්වභාවික ආපදාවලින් ඇතිවන විනාශයන් වැළැක්වීමට හෝ අඩු කිරීමට කුමන පියවර ගතයුතු ද යන වග ;
- (ඌ) මෙම අධිකාර පත්‍රය අනුව කොමිෂන් සභාව විසින් එළඹෙන ලද නිගමන මත පදනම් වූ වෙනත් නිර්දේශ ;

තවද, විශ්‍රාමලත් ශ්‍රේෂ්ඨාධිකරණ විනිසුරු, ගරු හෙක්ටර් සෙනෙවිරත්න යාපා වන ඔබ පූර්වෝක්ත කොමිෂන් සභාවේ සභාපතිවරයා ලෙස මම මෙයින් පත් කරමි.

තවද, පෙරකී කාරණා සම්බන්ධයෙන් අවශ්‍ය යයි ඔබතුමන්ලාට පෙනී යන සියලු පරීක්ෂණ පැවැත්වීමට සහ වෙනත් සියළු විමර්ශනයන් කිරීමට පෙරකී කොමසාරිස්වරුන්ට වන ඔබතුමන්ලාට මෙයින් අධිකාරය හා බලය දෙන අතර, මෙම අධිකාර පත්‍රයේ දින සිට තුන්මසක් ඇතුළත ඔබතුමන්ලාගේ පරීක්ෂණවල නිගමන හා ඒවාට අදාළ ඔබතුමන්ගේ නිර්දේශයන් ඇතුළත් වාර්තාව හෝ අතුරු වාර්තා ඔබතුමන්ලාගේ අත්සනින් මාහට ඉදිරිපත් කරන ලෙස මෙයින් නියම කරමි.

තවද, පෙරකී කාරණාවලට සම්බන්ධ පරීක්ෂණවල යම් කොටසක් ප්‍රසිද්ධියේ නොපැවැත්විය යුතු යයි ඔබතුමන්ලාගේ අභිමතය ප්‍රකාර නිශ්චය කරනු ලැබේ නම් එම කොටස් ප්‍රසිද්ධියේ නොපැවැත්විය යුතු යයි මම මෙයින් නියම කරමි.

තවද, ඔබතුමන්ලාගේ පරීක්ෂණවල කාර්යය සඳහා ඔබතුමන්ලා විසින් සහාය හෝ තොරතුරු ඉල්ලා සිටිය හැකි සියළු රජයේ නිලධාරීන් සහ වෙනත් තැනැත්තන් විසින් ඒ සඳහා නිසි පරිදි දිය හැකි සියළු සහාය දියයුතු යයි ද, සැපයිය හැකි සියළු තොරතුරු සැපයිය යුතු යයි ද මෙයින් නියම කොට විධාන කරමි.

තවද, පරීක්ෂණ කොමිෂන් සභා පනතේ (393 වන අධිකාරය) 14 වන වගන්තියේ විධිවිධානයන් මෙම කොමිෂන් සභාවට අදාළ විය යුතු යැයි මම මෙයින් ප්‍රකාශ කරමි.

වර්ෂ දෙදහස්පහක් වූ පෙබරවාරි මස හත් වැනි දින වූ මේදින ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුද්‍රාව යටතේ කොළඹ දී දෙන ලදී.

අතිගරු ජනාධිපතිතුමයාගේ අණ පරිදි,

ඩබ්ලිව්. ජේ. එස්. කරුණාරත්න,  
ජනාධිපති ලේකම්.